

తూకంరాళ్ళు

"అప్పుడే ఏం తొందరొచ్చిపడిందీ మూల్లో కూసున్న పిల్లదాన్ని నూడ కుండ ఎల్లిపోతున్నావ్" అంది సేవకుడి పెళ్ళాం.

సేవలతో ధనుస్సులా వొంగిపోయిన సేవకుడు ఆ మాటల్ని విని విననట్టే వెళ్ళిపోయాడు. వెళ్ళి వెళ్ళి, తన జీవితంలో ఎక్కువ భాగం ఖర్చయి పోయిన ఓ భవంతి ముందు ఆగాడు.

అక్కడ—

వరండాలో వడక్కుర్చీలో అధికారి కూచున్నాడు. బంగారం పన్ను కట్టించుకున్న అధికారి, ఆ పంటకింద అంక పొగాకును కసిగా కమ్ముతూ అసహనంతో అటూ యిటూ చూస్తున్నాడు. ఆ చూపుకు గుచ్చుకుపోయి ఎరలాగ మెలికలు తిరిగిపోయాడు వానపాములాటి సేవకుడు.

"వీరా; యింతాలస్యం ఆయ్యండేం?" అధికారిలో అధికారం గాలి కొట్టిన తబ్బరు బంతిలాగ, బండకేసీ కొట్టుకున్న కెరటంలాగ, కారుకిందపడ్డ కుక్కపిల్ల వొంట్లో విశ్వాసం నిండిన రక్తంలాగ తుళ్ళింది.

"ఇంటికాడ పనడ్డదండి." చేతులు కట్టుకున్న సేవకుడూ, సేవకుడి ముఖంలో తప్పుచేసిన బాధా, బాధకి రెపరెపలాడిపోతున్న మనసూ, మనసు లోంచి కప్పలా బెకబెకలాడుతోన్న విశ్వాసమూ—

వీంలాభం; విశ్వాసం గొంతు పిసికేస్తూ తిరుగులేని తర్కం! "అయితే యిక్కడ పనిలేదన్నమాట?"

సేవకుడు వొంగిపోయిన నడుం తడుముకున్నాడు. మాట సరిగా వినిపించదేమోనని నిటారుగా నిలుచోబోయాడుగాని అతని గూని శరీరం నిలుచోలేక మళ్ళీ వొంగిపోయింది. ఆ వొంగిపోవడమే ఒక విధంగా మంచిది

అయ్యింది. అధికారి ముఖం కనబడక, అరిగిపోయిన చెప్పలో తన పాదాలు తనకే కనిపించి, ఆ ప్రక్కనే మెల్లగా పాకుతూ వస్తోన్న తేలు కంటబడి, చప్పన చెప్పతో దాన్ని అణిచేశాడు.

“మాట్లాడవేంరా బెల్లంకొట్టిన రాయిలాగ ?”

—అధికారం జూలు విదిలించింది. పండిపోయిన తలేమో రెండు తెల్లటి వెంట్రుకలు కిందపడ్డాయి!

“మా పిల్ల సవర్తాడిందండి. అందుకని....” వాక్కాయలు తిని వగరుతో కంఠం పట్టేసి నట్టు సేవకుడు గొంతులో కఫాన్ని మళ్ళీ లోపలికే మింగేశాడు.

అధికారం, బొచ్చుకుక్కలాగ తటాలున కుర్చీలోంచి దూకి మళ్ళీ అంతలోనే యజమాని వొళ్ళోకి చేరినట్టు, కుర్చీలో దర్జగా కూచున్న అధికారి భుజం ఎక్కి మీసాలు పట్టుకుని ఉంహ్యాల ఊగి ఆడుకుంటూ వుండిపోయింది అధికారి కరుణించాడు.

“సర్లే. లోపలికెళ్ళి పనిచూసుకో, ఆ మర్చిపోయాను, అబ్బాయితో నువ్వు వెళ్ళి బోజనాలవీ లిస్టు ప్రకారం చెప్పు.”

సేవకుడు కాలు కదిపి మళ్ళీ తీసినచొటే వుంచాడు. చావకుండా ఇంకా ప్రాణంతో గింజుకొంటోంది తేలు. ఆ వొంటికాలు మీదే బలమంతా మోపి దాన్ని పచ్చడి చేసి లోపలకు వెళ్ళిపోయిడు.

ఆ రాత్రి ఇంటికి పోయాక సేవకుడు కిరసనాయిలుబుడ్డి దీపం ముందు తన దొంగతనాన్ని పెళ్ళానికి చూపించాడు. సేవకుడిలో దొంగతనం చేసినందుకు పశ్చాత్తాపం లేదు. బాధలేదు. చాలా సంతోషంతో, గర్వంతో పెళ్ళానికి చూపించాడు.

పెళ్ళాం కళ్ళు మెరిసాయి.

ఆ నాలుగు మిఠాయి వుండల్లోనూ, ఒకటి చటుక్కున తీసుకుని నోట్లో వేసుకుని పలబారి, సగం కక్కుకుని, మిగతా సగం మింగి త్రేన్చి బాగున్నాయ్ అన్నట్టు చూసింది.

ఆ మెప్పంతా గొప్పగా తనే అందుకుని ‘మరేవనుకున్నావేటి!’ అన్నట్టు అచ్చం అధికారిలాగే చూశాడు సేవకుడు.

అక్కడి విశేషాలన్నీ చెప్పాడు. అధికారి ఇంటిదగ్గర పొర్లి వొంటికి అంటించుకొచ్చిన విశేషాలన్నీ పెళ్ళాం ముందు దులిపి ఉడుతాబక్తితో తన సేవాభావాన్ని ప్రకటించుకున్నాడు.

“ఆరికేటయ్య దబ్బున్నవోరు. అలాటోళ్ళు సెయ్యకపోతే మనంటోళ్ళు సేత్రవా. పిల్ల నీత్రోజుని మా తమ్ముడ్ని గూడ పిలుద్దారేటి” అంది సేవకుడి సేవకురాలైన ఆడది.

అధికారి మూడ్రోంచి మాట్లాడుతోన్న సేవకుడికి ఆ కోరిక ; ఏనుక్కిచీమా, కొండమీదోడికి బండమీదోడూ, కోటిశ్యరుడికి ముప్పైదవా కనిపించినట్టు అతి అల్పంగా, పట్టించుకోవలసిన ఆవసరంలేనంత చిన్నదిగా అనిపించింది.

అచ్చం అధికారిలాగే సేవకుడూ తలవూపాడు.

ఊపినతల, పని చేయించిందీ లేనిదీ చెప్పడం అనవసరం. అధికారి చెప్పినపని చేయడమే తప్ప, తన మనసు చెప్పినపని చేసుకోవడం సేవకుడు ఎప్పుడో మర్చిపోయాడు. తన వ్యక్తిత్వాన్ని ధనుస్సులా వంచి, సేవ అనే తాటితో బిగించాడు. ఎప్పుడైనా ఆ తాటిని సడలించినా, ఏళ్ళకొద్దీ వంగి వుండడం అలవాటైన వింటి బద్ద నిటాగ్గా రావడానికి వప్పుకోదు.

అయిదేళ్ళ తర్వాత సేవకుడు నిజంగానే నడువంతా వంగిపోయి కిందకే తప్ప పైకి చూడడం మర్చిపోయాడు. అధికారికి అది చాలా తృప్తి నిచ్చింది. తన ప్రత్యక్షంలోనూ, పరోక్షంలోనూ తనంటే అణిగి మణిగి వుండే వాళ్ళంటే అధికారికి పుట్టినరోజు జరుపుకున్నంత ఆనందం. అందుకే అధికారి సేవకుడ్ని తొలగించలేదు.

ఒకసారి ఆకాశమూ, గాలి హాయిగావున్న సమయం చూసుకుని అధికారి ముందుకు వెళ్ళి సేవకుడు వంగున్నాడు. అధికారి వింటున్నదీ లేనిదీ సేవకుడికి కనిపించదు కనుక, వింటున్నాడనే భావించి తనలో తనే మాట్లాడుకొంటున్నట్టు మొదలెట్టాడు సేవకుడు. పైగా అధికారి ఆరు మెట్లున్న వరండా మీద నుంచున్నాడు. సేవకుడు నేలమీదున్నాడు.

“బీదోడ్నండి బాబుగోరో. మా కుటుంబవంలా మీ వుప్పుతినే బతుకు తున్నాంగదండే. మీరు మారాజులు. మీరు నేకపోతే నేనూ, నా పెళ్ళాం, పిల్లా

సచ్చిపొయ్యేవోళ్ళం. ఉప్పుడుదాక కాపాడుకొచ్చారు. మా నెర్మం వాలిసి నెప్పలు కుట్టిచ్చినా మీ రుణం తీర్దు. భగమంతుడు మీలాటోల్ని సల్లగ సూడాలి బాబయ్యా.....”

లంక పొగాకు చుట్ట యిస్తోన్న ఆనందంలో పల్లీలు కొడ్రోన్న అధికారి, అంత ఎత్తుమీంచి ఓసారి గెద్దలాగ కిందున్న సేవకుడ్ని చూశాడు. ఆ చూడ్డం గెద్దలాగే చాలా సునిశితంగా, సూటిగా చూశాడు.

సేవకుడికి ఆ చూపులేవీ కనిపించలేదు. అసలు ఆగనుకూడా ఆగలేదు. తన ధోరణిలో తను చెప్పకుపోతున్నాడు.

“.....మా లచ్చికి పెళ్ళి సేసెయ్యమని మా యింటిది రోజూ పోరెట్టి సంపేత్తన్నాదండి. నాకాడ డబ్బేదండి బాబయ్యా సెయ్యడానికి. మా బామ్మరికిద్దారంటే ఆడు వొట్టి తాగుబోతు ఎదవై పొయ్యాడండి. దాన్ని బైటోడికే యిద్దారనుకున్నానండి. తవరే సాయం సెయ్యాలి బాబుగోరో. ఐదొందలిప్పితే సంబంధం సూసి పెళ్ళయిపోయిందనిపిచ్చేతానండి.”

అధికారి చుట్టని అవతలకి విసిరి పారేశాడు. అతనికి, సరిగ్గా పది రోజుల క్రితం పెళ్ళి చూపులకని అమ్మాయిని చూడ్డానికివచ్చి, అన్నీ సచ్చి కట్నం దగ్గర పేచీ వచ్చిందని వచ్చిన దారంటే వెళ్ళిపోయిన విశాఖపట్నం సంబంధం గుర్తొచ్చింది. అధికారికి కర్మ సిద్ధాంతం మీద నమ్మకం ఎక్కువ. ఈ మధ్య చేసేందుకు పనేమీలేక కాలక్షేపానికి భగవద్గీత చదవడం మొదలెట్టాడు. వచ్చిన సంబంధం వెనక్కి జారుకున్నప్పుడు అధికారి కూతురుతో కర్మ సిద్ధాంతం గురించి మాట్లాడబోతే ముఖం మాడ్చుకుంది కూతురు.

“చూడా అబ్బిగా. నీ కూతురికి పెళ్ళి కాలేదని వొట్టినే బెంగెట్టుకు చస్తావెందుకు, ఆయ్యే రోజొస్తే ఆగమన్నా ఆగదు. మనం ఎన్ని ప్రయత్నాలు చేస్తే మాత్రం లాభమేమిటి. దాని రాతలో ఎప్పుడు రాసి పెట్టుందో. డబ్బుంటేనే అవుతుంది, లేకపోతే కాదూ అని అనుకోకు. మా అమ్మాయి సంగతే తీసుకో. డబ్బుకి కొదవ లేదుకదా. చదువు కూడా వుంది. అందం మాట సరే సరి. మరి ఇన్ని సుగుణాలూవుండి కాలేదంటే ఏమనుకోవాలంటావ్ ? దానికి మనం బాధ్యులమా. విధి కలిసిరాలేదనుకోవాలి. అంతే. ఇంతకీ కళ్యాణం

వచ్చినా, కక్కొచ్చినా ఆగదని మన పూర్వులు చెప్పనే చెప్పారు. వినలేదటా..... ..”

వినకపోవడమేమిటి. రోజూ పెళ్ళాం ఎదుట ఆ మాటే అంటున్నాడు సేవకుడు. కాని పెళ్ళాం పూర్వుల మాటని ఖాతరు చెయ్యడంలేదు మరి !

సేవకుడికి నడుంలాగి అక్కడ్నుంచి కదలి వెళ్ళిపోయాడు. అంత సేపూ తను అలా నుంచోవడం తను చెయ్యాల్సిన పని తప్పించుకు తిరగడానికి కాదని అధికారికి చూపిస్తున్నట్టు అబ్బాయిగార్ని ఎత్తుకుని ఆడించాడు.

అధికారికి వొచ్చే ఎన్నికల్లో యీ గొర్రెల మందని తన వెనకే నడిపించగలనన్న ధీమా కలిగింది. తన మాటలమీద తనకే నమ్మకం లేనంత విశ్వాసం కలిగింది.

ఆ సంతోషంలో అధికారికి సేవకుడి మీద గురివింద గింజంత ఎత్తు జాలి కలిగింది. కాని సేవకుడి గూని నడుం మీద గురివింద గింజ నిలబడలేదు. జారి కింద పడిపోయింది. సేవకుడికి మగనలుసుంటే యిచ్చిన డబ్బు ఎప్పటికైనా రావచ్చునన్న ఆశ వుండేది. కాని ఆ ఆశ లేదు. ఆ ఆశ లేకపోయాక డబ్బు తీసుకెళ్ళి గంగలో పోసినట్టే. గంగలో పోస్తే యింకా పుణ్యమైనా రావొచ్చు. గోదావరి బ్రిడ్జిమీదా, కృష్ణా బ్రిడ్జిమీదా రైలు పోతుంటే నదిలోకి చిల్లర పైసలు విసిరి పుణ్యం పోగుడేసుకునే నిజమైన భక్తులు ఎంత మందో ! పైసకే అంత పుణ్యం వస్తే అయిదొందల రూపాయలకీ అయిదొందలూ యింటూ వొందా యింటూ పైసంత పుణ్యం వొస్తుంది కదా.

అధికారికి యీ మధ్య పుణ్య చింతన ఎక్కువయ్యింది. ఆంజనేయులు స్వామికి, ఆరడుగుల కాంగ్రెసు కంచు మంత్రిగారికి, ఆ పేటలో శివాలయం వద్ద శివరాత్రికి సాని సంసారి, చింతామణి నాటకాలు వేయించటానికి, బల్వంతరాయ్ నిధికి ఉదారంగా దానం చేశాడు. కాదనుకుంటే విరాళమిచ్చాడు. ఆమధ్య తిరుపతి వెళ్ళినప్పుడు అంతా చూస్తుండగానే జేబులోంచి గుప్పెటలో ఏదో తీసి డబ్బీలో వేశాడు. కూతురికి పెళ్ళయ్యాక తిరుపతికి దంపతులిద్దర్నీ పట్టుకొస్తానని మొక్కుకున్నాడు. బట్టలమీద పాతికకన్న ఎక్కువ లేక పోయినా ఆ పాతిక తల నీలాల్నీ స్వామివారికి అర్పించేస్తాననుకున్నాడు.

కాని ఏం లాభం :

ఓరోజు అధికారి వడక్కుర్చీకోడు విరిగిపోయింది.

కసికొద్దీ విసురుగా దానిమీద కూచోబోతే తాతల కాలంనించి వస్తోన్న అధికారి ఆసనం కాలిరిగి కుంటిదై పోయింది. సేవకుడ్ని పంపించి వడ్రంగి వీరన్నని పట్టుకురమ్మన్నాడు.

'అలా ఆ పురుషోత్తం గారింటికెళ్ళి అమ్మాయి అక్కడ వుండేమో చూసిరారా' అని కూడా పని పురమాయించాడు.

సేవకుడికి వడ్రంగి వీరన్నయితే దొరికాడు కాని అమ్మాయిగారు మాత్రం దొరకలేదు.

అధికారి కాలు విరిగిన కుర్చీకి అతుకు వేయించుకుని కూచున్నాడుగాని ఆ పూర్వపు రీవేదీ, ఆ ఆందమేదీ, ఆ చందమేదీ!

అధికారికి వడ్రంగి వీరన్నమీద కోపంవచ్చింది. తెమ్మన్నంత మాత్రం చేత ఆ చేతకాని వెధవనే పట్టుకొచ్చిన సేవకుడి మీద కోపం వచ్చింది. అమ్మాయిగార్ని వెతకటానికి వెళ్ళి కనిపించలేదని పచ్చేసిన చవట సన్నాసు లందరిమీదా కోపం వచ్చింది. ఆ కుర్చీమీద కూచుని అధికారి ఆందరి మీదా మండిపడ్డాడు.

అధికారి పెద్దపులిలాగ గాండ్రించాడు. వసారా సాలలో పాలు తాగుతున్న పెయ్యి తాగడం మానేసింది. అడుక్కోవడానికొచ్చిన ముష్టిది అడుక్కోకుండానే పక్క గుమ్మానికి వెళ్ళిపోయింది.

"పొండి. నా ముందు నుంచి పొండి. వెధవ ముఖాలూ మీరూనూ. సన్నాసి వెధవల్లారా వెళ్ళి గంగలోదూకి చావండి. చేతకాని దద్దమ్మలు. ప్రతీదీ చెప్పాలా. వెళ్ళి ఆ స్టేషన్లోనూ, బస్ స్టాండులోనూ చూసి రమ్మనమని బొట్టెటి చెప్పాలా మీకు. పొండి. అవన్నీ వెతికి రండి."

అధికారం ఎర్రగా, కణకణ మండుతున్న చింత నిప్పులా, తుపాకీ గుండు కక్కిన కాగిన రక్తపు బొట్టులా భయంకరంగా, అసహ్యంగా అధికారి కళ్ళచుట్టూ.

సేవకుడూ, అతనిలాంటి అరిగిపోయిన సన్నకారు మనుషులూ పిడుగు వడితే చెదిరినట్టు చెదిరిపోయారు. తలొక దిక్కు పట్టుకుని పరుగెత్తారు. బస్సు స్టేండులో, రైలుస్టేషన్లో పకడ్బందీగా వెతికి వుత్త చూపుల్లో అధికారి దగ్గర కొచ్చి చేతులు కట్టుకున్నారు.

అధికారి అందర్నీ పంపించేసి సేవకుణ్ణి ఒక్కణ్ణి వుండమన్నాడు. సేవకుడు బోనస్ అందుకున్నంత సంబరపడిపోయాడు.

“ఒరేయ్ ! ఒకసారి అలా వెళ్ళి మన తోటలో నూతిలోనూ, అవతల చెరువులోనూ చూసిరా. పనిగట్టుకుని వెళ్ళినట్టు వెళ్ళబోక. ఏదో అలా పోతూ తొంగిచూసినట్టుగా చూసి త్వరగా వచ్చేసెయ్.”

సేవకుడు, ఆ రెండేకాదు యింకో అరడజను నూతుల్ని కూడా చూసొచ్చాడు.

అధికారికి ఏం చెయ్యాలో తోచలేదు. నూతుల్లోనూ, చెరువులోనూ లేక పోయినందుకు మాత్రం కాస్తంత స్థిమిత పడినవాడిలాగ పడక్కుర్చీలో జారబడి బుర్ర గోక్కున్నాడు. తిరుపతి వెంకటరమణుడి పరమైపోయిన పాతిక తలనీలాలలోనూ రెండు ఆ స్వామి వారికి చెందకుండా వూడిపడ్డాయి!

అధికారికి అపరాధం తెలిసొచ్చింది. గదిలోకి పోయి, రహస్యంగా లెంపలు వాయించుకున్నాడు. ఆ తర్వాత అరుగుమీద వున్న పడక్కుర్చీని గదిలో వేయించుకున్నాడు. గదికిటికి కాస్త ఎత్తులోవుంది. అందువల్ల అందులో చేరగిలబడ్డప్పుడు అధికారి బయటికి కనిపించేవాడు కాదు. చేరగిలబడకుండా అటూ యిటూ తిరుగుతున్నప్పుడు మాత్రం కటకటాల వెనక ఏ పెద్దపులో పచార్లు చేస్తున్నట్టు వుండేది బయటి వాళ్ళకి.

అయిదు రోజుల తర్వాత అధికారి అరుగు మీదికి వచ్చాడు. ఆ రోజు వుత్తరం వచ్చింది. సమయానికి అందుకునే వాళ్ళెవ్వరూలేక తనేవచ్చి తీసుకున్నాడు. తీసుకుని మళ్ళీ గదిలోకి వెళ్ళిపోయి చదువుకున్నాడు. చదువు కుని ఎప్పుడెప్పుడు సేవకుడు వస్తాడా, వుత్తరాలు కొనుక్కురమ్మనమని పంపిద్దామా అని ఎదురుచూస్తూ కూచున్నాడు.

ఎప్పుడూ సూర్యుడు రాకుండానే వచ్చే సేవకుడు ఈ రోజు సూర్యు డొచ్చి నెత్తి కెక్కి- కూచున్నా యింకా రాలేదు !

అధికారికి కోపం వచ్చింది. ఎంత కోపం వచ్చిందంటే సేవకుణ్ణి పనిలోంచి తీసిపారెయ్యకుండా అతగాడి జీతం తీసిపారెయ్యాలన్నంత కోపం వచ్చింది. మరొకరెవరో పంపించి వుత్తరాలు తెప్పించుకున్నాడు. సేవకుణ్ణి వున్నవాణ్ణి వున్నపళంగా లాక్కురమ్మన్నాడు.

సేవకుడు ఇంట్లోలేడు.

సాయంకాలం లబోదిబోమంటూ పరుగెత్తుకొచ్చాడు సేవకుడు.

వాడి వాలకం ఏమాత్రం తిన్నగాలేదు. పొట్లకాయలాగ వొంకర తిరిగి పోయి వొళ్ళంతా దుమ్ము పట్టేసి వుంది. చెప్పలు మట్టికొట్టుకుపోయాయి. నడుం మరీ వొంగిపోయింది.

“బాబుగోరో! అది నా కొంప నిలువునా కూల్చేసినాదండి బాబో. పొద్దుటేల లేసేతలికే కనిపించలేదండి. డేషనూ, బస్సుటేండూ అన్నీ సూసొత్తన్నాను. పాడుముండ నన్ను నట్టేట్లో ముంచేసింది బాబుగోరు.”

‘ఎవర్రా?’ అన్నట్టు చూశాడు అధికారి.

“ఇంకేరు బాబో. నాకూతురేండి. ఎంతపని సేసిందో సూడండి”

అధికారికి నవ్వాచ్చి కోపం కొట్టుకుపోయింది. జోకర్ని చూసినట్టు చూసి “సర్లే వెళ్ళు. వెళ్ళి, రేపుకూడా ఎగనామం పెట్టకుండా పొద్దున్నే తగలడు” అన్నాడు.

సేవకుడు పదోసారి మళ్ళీ వూరంతా తిరిగాడు. డేషనూ, బస్సుటేండూ చూశాడు నూతుల్లోనూ, చెరువుల్లోనూ మాత్రం చూశేడు. అమ్మాయిగారు పెట్టిన వరవడిలోనే కూతురుకూడా నడిచి వుంటుందనే విషయం సేవకుడికి తెలియక పోలేదు. అందుకే వొంటెద్దుబండి ఎంకన్ననీ, గుర్రబ్బండి కరీమ్నీ, బస్సు డ్రైవర్లు అప్పారావు, చంద్రలీన్, క్లీనరు సూరిగాణ్ణి వాకబు చేశాడు. ఆ సాయంకాలం వరకూ తిరిగినచోటే తిరిగాడు.

అలసిపోయిన సేవకుడు సిమాడికొట్టు బల్లమీద ఓ నిమిషం కూచుని చుట్ట కాల్చుకుందామని పొగాక్కాడలు ఓ పావలాని తీసుకుకుని యీనెలు వలుస్తున్నాడు.

కొటుపక్క సన్నాసిగాడి టైలరుషాపులో ఏమిటో సందడిగా వుంది కోపరేటివ్ సొనెటి గుమాస్తా సుబ్బన్న పేపరు పట్టుకుని హడావుడి చేస్తున్నాడు.

“చూశారా! నిజంగా ఆదర్శ వివాహం అంటే మన సత్తిరాజుగారి అమ్మాయిదే. లేకపోతే ఆ పురుషోత్తంగారి అబ్బాయి శంకరాన్ని రిజిష్టర్ మేరేజి చేసుకుందంటే ఏమంటారు మరి! లక్షలకు పడగెత్తిన ఆ సత్తిరాజు గారెక్కడ? ఎర్రని ఏగానీలేని ఆ పురుషోత్తంగారెక్కడ? అసలు ఆ పురుషోత్తంగారికి ఆస్తి ఏముందంట? ఇల్లు కూడా తనఖాలో వుంది. సొనెటిలో తీసుకున్న అప్పు సంగతి—సరే సరి—అదంతా యిప్పుడు ఎందుగ్గాని నిలువెల్లా ఐశ్వర్యంలో మునిగివుండి ఏమీలేని ఆ పురుషోత్తంగారి అబ్బాయిని పెళ్ళాడిందంటే ఆ అమ్మాయిది ఎంత దొడ బుద్ధో ఆలోచించారా. ఎంక ఆదర్శం ఆమెది? అదేనయ్యా లో మేరేజి అంటే అదే మరి. చూడండి—పేపర్లో బంధు మిత్రులకు అభినందనలు తెలుపుతూ ఫోటో వేయించుకున్నారు.”

సేవకుడు ఫోటో చూదామనుకున్నాడు గాని అక్కడ మూగిన వాళ్ళు కుక్కలాగ పేపరునుదికి ఏగబడేసరికి సేవకుడు ఓ నిమిషం చూసి,— అధికారికి ఆ వార్త మోసుకుపోదామన్న సంబరంలో కూతురు కనిపించలేదన్న మాటే వట్టించుకోక, పొగాక్కొడలకి డబ్బివ్వలేదన్న విషయమే మర్చిపోయి హడావిడిగా బైలుదేరాడు.

అలా వెళ్ళిపోతున్న అతన్ని బండ బూతుతో మేకు దిగేసి నిలేసినట్టు నిలేశాడు. పొగాక్కొట్టు సిమాద్రీ.

ఆ బూతు తిట్టుకి సుబ్బన్న యిటు తిరిగి చూసి “సిమాద్రీగారూ ఆడు యిప్పుడు మనలో లేడులెండి. ఆడి కూతురు పొదున్నే దేశాటనకి బైలుదేరింది. ఆడూ, ఆడి పెళ్ళాం పొద్దుట్నీంచి కాళ్ళరిగిపోయేలా తిరుగుతున్నారు. ఆడి పిచ్చిగానీ యింకెక్కడ అది కనిపిస్తుంది, ఎప్పుడో వుడాయించేస్తేను. ఆడికి ఖర్చు మిగిల్చేసి ఎవడితోనే లేచిపోయి వుంటుంది. దాని తప్పేమీ లేదులెండి. ఆడిదే తప్పంతాను. ఎదులా అన్నేళ్ళాచ్చినా పెళ్ళి చేద్దామన్న ఆలోచనన్నా ఆడికి లేకపోయిందికదా. తగినశాస్త్రే చేసిందిలెండి ఎదవకి.”

సేవకుడు ఏదో అడగాలనుకున్నాడు. అతనికి తన నడుం పడిపోయి నట్టు చాలాకాలం క్రితమే తెలిసొచ్చిందిగాని యిప్పుడు నోరుకూడా పడిపోయి నట్టు అర్థమైంది. అందుకే అతను ఏమీ మాట్లాడలేక పోయాడు.

(1971)

